

عقل پرستی کا فتنہ

مفتی سیح الرحمن

(اسباب، وجوہات، سدِّ باب)

عالم تمدن کا یہ مسلمہ اصول ہے کہ جو قومیں سیاسی طور پر غالب ہو جاتی ہیں، ان کا تمدن انتہائی تیزی کے ساتھ مفتوح قوموں کو مرعوب کرتا ہوا پھیل جاتا ہے، کیونکہ مفتوح قومیں نفسیاتی طور پر مرعوب ہو کر فاتح قوم کے نظریات اور عادات و اطوار کو ترقی کا مدار سمجھ لیتی ہیں۔ مسلمان جب سے اپنے سیاسی مرکز ”خلافت“ سے محروم ہوئے اور یورپ نے دنیا کی قیادت کا علم اپنے ہاتھوں میں لے لیا ہے، تب سے مسلمان معاشرہ ان عقل پرست تحریکوں کی زد میں ہے جو یورپ کی ”نوروجی“ سے محروم ”عقل محض“ کے علمبردار ہیں۔ وہ مسلمان معاشرے میں رہنے کی وجہ سے اسلام سے بے زاری کا اعلان کرنے کی سکت تو نہیں رکھتے، لیکن امورِ دینیہ کے مادی فوائد بتا کر یورپ کے عقلی سانچے میں ڈھالنے کے لیے مصروف کار ہیں۔ چنانچہ ان کی تعلیمات کا خلاصہ یہ ہے کہ نماز و ورزش اور ڈسپلن کا ذریعہ ہے، بالخصوص نماز فجر صبح سویرے کاروبار زندگی شروع کرنے کا تربیتی بہانہ ہے۔ روزے سے معدے کی اصلاح ہوتی ہے اور ایک ماہ کے آرام سے گیارہ ماہ نظامِ ہاضمہ درست رہتا ہے۔ زکوٰۃ نکمے سے جس سے اسلامی سرکار اپنے اخراجات پورے کرتی ہے۔ جہاد فقط ”دفاعی جنگ“ کا نام ہے۔ حج اہل اسلام کی عالمی کانفرنس ہے۔ سیاست کا مذہب سے کوئی تعلق نہیں (یہ بعینہ وہی نعرہ ہے جو یورپی عزائم نے کلیسا کے ظالمانہ نظام کی بغاوت میں بلند کیا تھا۔ اس احتجاجی تحریک نے بالآخر یورپ اور کلیسا کو ہمیشہ کے لیے سیاسی جدوجہد سے محروم کر دیا۔ آج یہی نعرہ مسلمان ممالک میں زور و شور سے اٹھایا جا رہا ہے۔)

کوئی ان ”دانشوروں“ سے پوچھے کہ اگر نماز و ورزش ہے تو مرد و عورت، بچے و بوڑھے کے لیے یکساں کیوں ہے؟ دنیا کا کون سا جیم خانہ ہے جہاں دن میں پانچ بار ورزش کرنے کی ترغیب دی جاتی ہو؟ پھر اس ورزش کے لیے طہارت، وضو کی شرائط چہ معنی دارد؟ معدے کی صحت کے لیے مسلسل ایک مخصوص مہینے میں ہی روزے کیوں؟ ایسے دانشوروں کا ایک اور لطیفہ سنئے:

”حضرت مولانا منظور احمد نعمانی فرماتے ہیں کہ: وہ اور ان کے رفیق محترم حضرت مولانا سید

اور جو شخص عمل خیر صرف خدا کے واسطے کرتا ہے، وہ ابرار میں سے ہے۔ (معروف کرٹی)

ابوالحسن علی ندویؒ ایک جگہ لکھے ہوئے تھے، کچھ ہی دنوں پہلے ”الفرقان“ کے حج نمبر میں مولانا موصوف (ندوی صاحب) کا ایک مضمون (اپنے گھر سے بیت اللہ تک) نکلا تھا۔ واقعہ یہ ہے کہ حج کے موضوع پر اللہ تعالیٰ نے مولانا سے یہ عجیب و غریب مضمون لکھوایا تھا، عجب تاثیر اور عجب سوز سے بھرا ہوا ہے، خود میرا حال یہ ہے کہ میں نے بارہا اُسے پڑھا، لیکن ہر دفعہ اُس نے رلایا۔ ایک بڑے اچھے تعلیم یافتہ دوست جن کا دینی مطالعہ بھی اچھا خاصا رہا ہے وہ ملنے آئے، انہوں نے مولانا کے مضمون کی تعریف کی اور آخر میں کہا: ”لیکن اس میں ایک بڑی کمی رہ گئی ہے کہ حج کے اجتماع کا خاص مقصد اور فائدہ ہے، اس کا آپ نے بالکل ذکر نہیں کیا۔“ (پھر ان صاحب نے) فرمایا: ”دسویں تاریخ سے لے کر بارہویں، تیرہویں تاریخ تک منی کے میدان میں سارے حجاج کو ٹھہرنے کا حکم ہے، اس کا مقصد اور کیا ہو سکتا ہے کہ شہر کے شور و شغب اور ہنگاموں سے بالکل الگ رہ کر اطمینان کے ساتھ وہاں کی پرسکون فضا میں دنیا کے اہم مسائل میں غور کریں۔“ میں نے دریافت کیا: جناب! حج کر چکے ہیں؟ اور آپ نے منی میں حجاج کے ٹھہرنے کا منظر دیکھا ہے؟ فرمایا: ابھی تو نہیں، اللہ نصیب فرمائے۔ میں نے عرض کیا: جب اللہ تعالیٰ نصیب فرمائیں گے تو آپ کو خود بخود معلوم ہو جائے گا کہ آپ کتنی بڑی غلطی پر تھے؟ حیرت ہے! حج کا یہ مقصد سمجھنے والے یا اس قسم کی چیزوں کو حج کا خاص فائدہ بتانے والے اور ان باتوں کو زیادہ اہمیت دینے والے یہ بھی نہیں سوچتے کہ اس مقصد کا تقاضا تو یہ ہے کہ ہر ملک کے خواص اور نمائندے اور اہل الرائے حضرت کو بلا یا جاتا یا کم از کم جمع ہونے پر خاص زور دیا جاتا، حالانکہ ایسا نہیں، بلکہ ہر مسلمان پر حج فرض کیا گیا ہے، جو وہاں پہنچنے کی استطاعت رکھتا ہو اور عمر میں صرف ایک دفعہ فرض کیا گیا ہے۔ پھر غور کرنے کی بات ہے کہ احرام، طواف، سعی، قرہانی، مکہ سے معنی جانا، منی سے عرفات دوڑنا، عرفات سے رات کو مزدلفہ آنا، وہاں سے پھر منی اور منی سے پھر مکہ بھاگنا اور مکہ سے منی واپس جانا اور پھر ٹھہر کر روز اندر می جمار کرنا، آخردیوانوں کے سے ان اعمال اور اس مجنونانہ دوڑ بھاگ سے اور عالم اسلام کی کانفرنس والے مقصد سے کیا ربط اور جوڑ ہے؟“

(اسلام، ص: ۲۰۴)

حقیقت یہ ہے کہ اگر امور دینیہ کو روحانی قالب سے نکال کر خالص مادی تناظر میں دیکھا جائے تو پھر نہ حل ہونے والے سوالات کا ایک سلسلہ چل نکلتا ہے۔ قربانی ایک عظیم اسلامی شعار ہے، جس کا فلسفہ ہی یہی ہے کہ خدا کے احکام میں حکمتوں اور مصلحتوں کے درپے نہیں ہونا چاہئے۔ حضرت ابراہیم علیہ السلام کو جب بیٹے کی قربانی کا حکم ملا تو انہوں نے پلٹ کر یہ نہیں پوچھا کہ اس میں کون سی حکمت و مصلحت ہے، بلکہ فوراً حکم خداوندی پر عمل کرتے ہوئے بیٹے کی گردن پر چھری چلا دی۔ لیکن عقل پرستوں نے یہاں بھی قربانی کے حقیقی مقصد کے نام سے ایک من گھڑت فائدہ ”غرباء پروری“ نکال لیا۔ عید الاضحیٰ کے موقع پر مضمون نگاروں کا ایک پورا قبیلہ ملکی اخبارات کے ذریعے عوام کو یہ ترغیب دینا نظر آتا ہے کہ قربانی کا گوشت غریب کے فاقے ختم نہیں کر سکتا، اس لیے قربانی کی بجائے نقدی دے کر اس کے معاش کا مسئلہ مستقل بنیادوں پر حل کیا جائے۔

اپنی عادت پر ثواب کی آرزو سے بچتے رہو، کیونکہ اس کا مردود ہونا مقبول ہونے کی نسبت اقرب ہے۔ (وہب)

نت نئے ذرائع ابلاغ اس فکری کج روی کو پھیلانے میں اہم کردار ادا کر رہے ہیں۔ ہر اسکریں پر کوئی نام نہاد دانشور ”آن لائن“ ہے اور فکر و نظر کی گتھیاں سلجھا رہا ہے۔ اسلام ”تماشہ عوام“ بن چکا ہے، ہر شخص حکم خدا میں فائدے پوچھتا پھرتا ہے۔ اب تو دینی کتابوں کے نام تک یوں رکھے جا رہے ہیں: ”نماز اور سائنس“، ”وضو اور سائنس“، گویا اب نجات کا دار و مدار ایمان سائنسی پر ہے، نہ کہ ایمان شرعی پر۔ ارباب فتاویٰ کے نزدیک تو ایسا ایمان عقلی معتبر ہی نہیں ہے جو انبیاء علیہم السلام کی تعلیمات کی بجائے محض عقلی بنیاد پر استوار ہو۔

اہل علم کی ذمہ داریاں

اس فتنے کی سرکوبی تو درحقیقت یورپ کے قائدانہ علم کے سرگلوں کرنے میں منحصر ہے، تاہم اس کے سدباب کے لیے اگر علماء کرام، فقہائے امت، ائمہ عظام، اساتذہ کرام، تزکیہ نفس کے منصب پر فائز صوفیاء اور مشائخ عظام، دعوتی، اصلاحی اور تبلیغی کام سے وابستہ افراد اپنے اپنے حلقوں میں توجہ رکھیں تو یہ گراہی زیادہ پنپ نہیں سکتی۔ اس تربیتی سلسلے میں یہ بات ذہن نشین کرائی جائے کہ:

۱:..... امور دینیہ کے اہتمام کا اصل مقصد معبود حقیقی کی قربت اور رضائے الہی کا حصول

ہے، جو صرف آنحضرت ﷺ کے بتائے ہوئے طریقوں سے ہی حاصل ہو سکتی ہے۔

۲:..... امور دینیہ کے مادی فوائد جو محسوس ہوتے ہیں، وہ ہرگز مقصود نہیں۔

۳:..... چونکہ عوام الناس کی ذہنی سطح، مقصود بالذات، مقصود بالغرض، علت، سبب، فائدہ، اسرار کا فرق سمجھنے سے قاصر ہوتی ہے، اس لیے عوامی مجمع میں فقط اتنا بتا دیا جائے کہ خدا کا کوئی حکم بے فائدہ نہیں ہو سکتا، اگرچہ ہمیں اس فائدے کا علم نہ ہو۔ حکیم الامت حضرت تھانویؒ فرماتے ہیں:

”علماء درحقیقت منادی کرنے والے ہیں اور ناقل احکام ہیں، خود موجود احکام نہیں،

اس لیے ان سے علمیں پوچھنا حماقت نہیں تو کیا ہے؟ پھر جب آپ نے ایک فن سیکھا

نہیں اور آپ اس سے محض ناواقف ہیں تو آپ کو سمجھانا بھی تو ایسا ہوگا جیسے ایک

سائیکس کو اقلیدس کی اشکال سمجھانے لگیں تو وہ کیا سمجھے گا؟ علماء آج کل لوگوں کی رائے

پر چلنے لگے ہیں، جس سے عوام کی جرأت بڑھ گئی ہے، ایسا نہیں ہونا چاہیے۔ علماء کیا

نوکر ہیں کہ بے فائدہ دماغ خالی کریں؟“ (مجادلات معمولات نمبر: ۸ حصہ سوم، دعوات عہدیت)

۴:..... جس علت کے وجود پر قطعی دلائل نہ ہوں، اس کے بیان سے گریز کیا جائے، بالخصوص

جب وہ جامع و مانع نہ ہو، مثلاً حرمت زنا کا یہ سبب بیان کرنا کہ اس سے اختلاط نسب کا اندیشہ رہتا ہے،

درست نہیں، کیونکہ اگر خاتون حاملہ ہو یا بانجھ پن میں مبتلا ہو تو اختلاط نسب کا اندیشہ نہیں رہتا۔ اسی

طرح سود کی یہ علت بیان کرنا کہ یہ انسان کی مجبوریوں سے ناجائز فائدہ اٹھانے کا ایک ہتھکنڈہ ہے،

مجھے ثواب کی امید اس وقت ہوتی ہے جب میں اپنے نیک اعمال اور عبادات کو کم خیال کرتی ہوں۔ (راہِ بصری)

درست نہیں، کیونکہ یہ علت تجارتی سود جو بڑے بڑے تاجر اپنی تجارت کے فروغ کے لیے بیگوں سے قرض اٹھاتے ہیں، ان پر کسی طرح صادق نہیں آتی۔ اسی طرح خنزیر کی حرمت میں یہ بیان کرنا کہ وہ گندگی کھاتا ہے یا اس کے گوشت میں مضر صحت جراثیم پائے جاتے ہیں، درست نہیں، کیونکہ آج کل انہیں صاف ستھرے فارموں میں پالا جاتا ہے۔ نیز مضر صحت جراثیم کسی وقت بھی ختم ہو سکتے ہیں اور سائنسی تحقیق بھی بدل سکتی ہے۔ اس لیے ایسی علت ہرگز نہ بیان کی جائے جو جامع و مانع نہ ہو۔

۵:..... حکمت اور اسرار بیان کرنے میں پہلی ترجیح قرآن کریم اور حدیث رسولؐ کو دی جائے، جہاں جہاں نفس عبادت کے ساتھ اس کی حکمت اور منفعت کا بیان ہوا ہے، اُسے بیان کیا جائے، مثلاً: نماز کے متعلق قرآن کریم میں ہے: "وَأَقِمِ الصَّلَاةَ لِذِكْرِي" (طہ: ۱۳) "اور مجھے یاد رکھنے کے لیے نماز قائم کرو، یعنی نماز یاد خدا کا بہترین ذریعہ ہے۔ دوسرے مقام پر ہے: "إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ"۔ (التکوٰت: ۲۵) "بے شک نماز بے حیائی اور برے کاموں سے روکتی ہے۔"

روزے کے متعلق ارشاد باری تعالیٰ ہے:

"يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ"۔ (البقرہ: ۱۸۳)

"اے ایمان والو! تم پر روزے فرض کر دیئے گئے جس طرح تم سے پہلے کے لوگوں پر فرض کیے گئے تھے، امید ہے کہ تم پر ہیزگار بن جاؤ۔"

زکوٰۃ کے متعلق ارشاد ہے:

"خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ"۔ (التوبہ: ۱۰۳)

"اے پیغمبر! ان لوگوں کے اموال میں سے صدقہ وصول کر لو، جس کے ذریعے تم انہیں پاک کر دو گے اور ان کے لیے باعث برکت بنو گے اور ان کے لیے دعا کرو، یقیناً تمہاری دعا ان کے لیے سراپا تسکین ہے۔"

یعنی زکوٰۃ کی حکمت یوں بیان ہوئی کہ یہ مالی فریضہ ہے، تطہیر ہے، تزکیہ ہے۔ حج کے متعلق ارشاد ہوا:

"وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُمْ مِنْ بَهِيمَةِ الْأَنْعَامِ"۔ (الحج: ۲۷)

"اور لوگوں میں حج کا اعلان کر دو کہ وہ تمہارے پاس پیدل آئیں اور دور دراز کے راستوں سے سفر کرنے والے ان اونٹنیوں پر سوار ہو کر آئیں جو لمبے سفر سے دہلی

صرف زبان سے ثواب کو بھلا اور گناہ کو برا کہنا کافی نہیں ہے، اصل چیز عمل ہے۔ (حکیم)

ہوگئی ہوں، تاکہ وہ ان فوائد کو آنکھوں سے دیکھیں جو ان کے لیے رکھے گئے ہیں اور متعین دنوں میں ان چوپایوں پر اللہ کا نام لیں جو اللہ نے انہیں عطا کیے ہیں۔“
حدیث شریف میں ہے: ”اللہ تعالیٰ کے گھر کا طواف، صفا مروہ کے درمیان سعی اور کنکریاں مارنا اللہ تعالیٰ کے ذکر کو قائم کرنے کے لیے ہے۔“ (ابوداؤد)

ہدی اور ذبیحہ جانوروں کے متعلق آیا ہے:

”لَنْ يَسْأَلَ اللَّهُ لُحُومَهَا وَلَا دِمَائُهَا وَلَكِنْ يَسْأَلُ التَّقْوَى مِنْكُمْ كَذَلِكَ سَخَّرَهَا لَكُمْ لِتُكَبِّرُوا اللَّهَ عَلَى مَا هَدَاكُمْ“
(الحج: ۳۷)

”اللہ کو نہ ان کا گوشت پہنچتا ہے، نہ ان کا خون، لیکن اس کے پاس تمہارا تقویٰ پہنچتا ہے، ہم نے یہ جانور اسی طرح تمہارے تابع بنا دیے ہیں، تاکہ تم اس بات پر اللہ کی تکبیر کرو کہ اس نے تمہیں ہدایت عطا فرمائی۔“
شراب کے متعلق ارشاد فرمایا:

”رَجَسَ مِنْ عَمَلِ الشَّيْطَانِ“۔ (مائدہ: ۹۰) ”یہ سب ناپاک شیطانی کام ہیں۔“

ایک دوسرے مقام پر اس کی علت یوں بیان کی گئی:

”إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ“
(المائدہ: ۹۱)

”شیطان تو یہی چاہتا ہے کہ شراب اور جوئے کے ذریعے تمہارے درمیان دشمنی اور بغض کے بیج ڈال دے اور تمہیں اللہ کی یاد اور نماز سے روک دے۔“

دیکھئے! اس آیت میں شراب کے نقصان میں یہ بات بیان نہیں کی گئی کہ اس سے عقل میں خلل پڑتا ہے، کیونکہ اس صورت میں ایک دو گھونٹ اور مخصوص مقدار میں پینے والا اپنا جواز ڈھونڈ نکالے گا۔

فضول خرچی اور اسراف کے متعلق بیان ہوا:

”إِنَّ الْمُبْتَدِينَ كَانُوا إِخْوَانَ الشَّيْطَانِ وَكَانَ الشَّيْطَانُ لِرَبِّهِ كَفُورًا“۔ (الاسراء: ۳۶)
”بے جا خرچ کرنے والے شیطانوں کے بھائی ہیں اور شیطان اپنے پروردگار کا بڑا ناشکر ہے۔“

قتل اولاد بر روک ٹوک کرتے ہوئے بیان فرمایا گیا: ”إِنْ قَتَلْتُمْ كَانِ خَطَاً كَبِيرًا“۔ (الاسراء: ۳۱)
”یقین جانو کہ ان کو قتل کرنا بڑی بھاری غلطی ہے۔“

زنا کے قریب جانے سے روکتے ہوئے فرمایا گیا: ”إِنَّهُ كَانَ فَاحِشَةً وَسَاءَ سَبِيلًا“۔ (الاسراء: ۳۲)
”وہ یقینی طور پر بڑی بے حیائی اور بے راہ روی ہے۔“ کلام الہی کا یہ اعجاز ہے کہ مختصر سا جملہ زنا سے پیدا ہونے والی ہر قسم کی معاشرتی برائیوں کا احاطہ کرتا چلا جاتا ہے۔

لوگ خود اپنی جانوں پر ظلم کرتے ہیں۔ (قرآن کریم)

قیموں کا مال کھانے پر فرمایا گیا: ”إِنَّهُ كَانَ حُونًا كَبِيرًا“۔ (النساء: ۲۰) ”بے شک یہ بڑا گناہ ہے۔“
قرآن وحدیث کا یہ سادہ طرزِ مخاطب حکمتوں کے بیان میں انتہائی مؤثر ہے۔ معاملات
ومعاشرت کے دیگر احکام جن میں اس طرح حکمتوں کا تذکرہ نہیں ہوا، ان کے متعلق یہی عقیدہ رکھا جائے
کہ خدا اپنے احکام کی حکمتوں اور اسرار کو ہماری نظر سے پوشیدہ رکھ کر ہمارا امتحان لینا چاہتا ہے کہ کون عقل
کے گھوڑے دوڑا کر اس کے پیچھے سرپٹ دوڑتا چلا جاتا ہے اور کون تسلیم درضا کے جذبے سے سرشار ہو کر
سر تسلیم خم کر لیتا ہے اور سر پانمونہ بن جاتا ہے اس آیت قرآنی کا:

”سَمِعْنَا وَأَطَعْنَا غُفْرَانَكَ رَبَّنَا وَإِنَّكَ الْمَصِيرُ“۔ (البقرہ: ۲۸۵)

”ہم نے اللہ اور رسول کے احکام کو توجہ سے سن لیا ہے اور ہم خوشی سے ان کی
تقیل کرتے ہیں۔ اے ہمارے پروردگار! ہم آپ کی مغفرت کے طلب گار
ہیں اور آپ ہی کی طرف ہمیں لوٹ کر جانا ہے۔“

اسرار و حکم اور فتنہ عقل پرستی کی تردید پر مشتمل اہم کتب

اہل علم درس و تدریس سے وابستہ افراد، دعوت و ارشاد کے جذبے سے سرشار طلباء کرام اپنی فکر
ونظر میں وسعت پیدا کرنے کے لیے اسرار و حکم کے موضوع پر مشتمل کتابوں کا مطالعہ کریں۔ علامہ غزالی،
علامہ خطابی اور علامہ ابن السلام دمشقی کی کتابیں اس موضوع پر بڑی اہمیت رکھتی ہیں۔ برصغیر کے نامور
عالم محدث کبیر علامہ شاہ ولی اللہ محدث دہلوی نے اس موضوع پر سب سے پہلی مدونہ درتب کتاب
”حجة الله البالغة“ تحریر فرمائی ہے، جسے حضرت مولانا منظور احمد نعمانی نے آنحضرت ﷺ کا معجزہ قرار دیا
جو آپ ﷺ کی وفات کے بعد ظاہر ہوا ہو۔ (مقدمہ حجة الله البالغة) اس کا اردو ترجمہ جمع تشریحات دارالعلوم
دیوبند کے استاذ حدیث حضرت مولانا سعید احمد پالن پوری نے کیا ہے، جو چھ جلدوں میں شائع ہو چکا ہے۔
زمانہ قریب کے ایک طرابلسی عالم دین، فقیہ دادیب حسین بن محمد بن مصطفیٰ نے ایک رسالہ
”الرسالة الحميدية“ کے نام سے تحریر فرمایا، جو ایک عرصے تک پاکستان کے مدارس میں داخل نصاب
رہا اور اس کا اردو ترجمہ شائع ہو چکا ہے۔

علاوہ ازیں حکیم الامت حضرت مولانا اشرف علی تھانوی نے بھی اس موضوع پر دو کتابیں تحریر
فرمائی ہیں: ۱- انتہا ہات مفیدہ، ۲- احکام اسلام عقل کی نظر میں۔ یہ دونوں کتابیں اردو زبان میں ہیں۔
پہلی کتاب کا عربی ترجمہ ہندوستان میں دارالعلوم دیوبند کے استاذ ادب مولانا نور عالم خلیل الایمنی نے
کیا، جبکہ پاکستان میں اس کا عربی ترجمہ معروف محقق اور محدث مولانا نور البشر صاحب نے کیا ہے جو
پاکستان کے دینی مدارس میں داخل نصاب ہے۔ حقیقت یہ ہے کہ حضرت تھانوی نے یہ دونوں کتابیں تحریر
فرما کر یورپ کے عقلی سیلاب کے سامنے بند باندھ دیا ہے۔ اللہ تعالیٰ عالم اسلام کی طرف سے انہیں

تم خدا سے کیوں کرا کر کہتے ہو، تم بے جان تھے تو اس نے تم میں جان ڈالی اور پھر وہی مارتا ہے پھر وہی تمہیں جلائے گا۔ (قرآن کریم)

بہترین جزائے خیر عطا فرمائے۔ (آمین) اس کے علاوہ حضرت مولانا شبیر احمد عثمانی نے ایک مختصر مگر جامع رسالہ ”عقل و نقل“ کے نام سے تحریر فرمایا، جس میں انتہائی اہم اور مفید بحثیں ہیں۔ اس سلسلے کی آخری گزارش یہ ہے کہ ”صحبت اولیاء“ کا اہتمام کیا جائے۔ ”قیل و قال“ کے مریضوں کے لیے تو یہ نسخہ شفا ہے۔ اللہ کے برگزیدہ بندوں کی صحبت وہ بھی ہے جہاں قلب و فکر کی آلودگیاں جھڑتی ہیں اور عشق الہی کا رنگ چڑھتا ہے۔ خدا کی معرفت کے لیے عشق و محبت سے زیادہ آسان اور بے عطر راستہ کوئی اور نہیں ہے۔ عشق آتشِ نمرود میں بے خطر کود جاتا ہے اور عقل درِ بام رہ جاتی ہے۔ یہی وجہ ہے کہ شیخ اکبر محمد الدین ابن عربی نے ایک خط میں امام المتکلمین فخر الدین رازی کو ان کی حمیت دینی کا شکر یہ ادا کرنے کے ساتھ نصیحت کرتے ہوئے ارشاد فرمایا:

”عقل مند کو چاہیے کہ وہ خدا کی جو دو کرم کی خوشبوؤں سے فائدہ اٹھاتا رہے، ہمیشہ نظر و استدلال کی قید میں نہ پھنسا رہے، کیونکہ خدا کی معرفت کے لیے استدلال عقلی کا سہارا لینے والا ہمیشہ شک و شبہ میں رہتا ہے۔ حال ہی میں مجھے آپ کے ایک دوست نے آپ کے متعلق بتایا کہ ایک دن اس نے آپ کو روتے ہوئے دیکھا، حاضرین مجلس نے آپ سے اس آہ و زاری کی وجہ دریافت کی تو آپ نے بتایا: ”جس مسئلے پر میں عرصہ تیس سال سے اعتقاد جمائے بیٹھا تھا، اس کے خلاف واقعہ ہونے کا عقدہ اب مجھ پر کھلا ہے، اب میں نئے استدلال پر کب تک اطمینان کر سکتا ہوں؟ وہ بھی پہلے کی طرح کسی وقت غلط ہو سکتا ہے۔“ یہ تو آپ کا اپنا اقرار ہے اور یہ حقیقت ہے کہ جو شخص عقل و استدلال سے آگے بڑھ کر وادیِ عشق میں قدم نہیں رکھتا، اس کے لیے راحت و سکون اور اطمینانِ قلب کی دولت حاصل کرنا ناممکن ہے، بالخصوص خدا کی معرفت تو اس کے بغیر ہو ہی نہیں سکتی، تو پھر میرے بھائی! آپ کیوں اس گرداب میں پڑے ہیں؟ ریاضات، مجاہدات، مکاشفات اور خلوت کا وہ طریقہ کیوں اختیار نہیں کر لیتے جسے رسول اللہ ﷺ نے مشروع فرمایا ہے؟ جس کے نتیجے میں آپ اس چشمہ معرفت سے فیض یاب ہو سکتے ہیں جو خدا اپنے محبوب بندوں کی سیرابی کے لیے کھولتا ہے، جس کے متعلق فرمایا گیا:

”اتَيْنَهُ رَحْمَةً مِنْ عِنْدِنَا وَعَلَّمْنَاهُ مِنْ لَدُنَّا عِلْمًا“ (الکہف: ۶۵)

”جس کو ہم نے اپنی خصوصی رحمت سے نوازا تھا اور خاص اپنی طرف سے ایک علم سکھایا تھا“۔ (رسائل ابن عربی، ص: ۱۸۵، دارالکتب العلمیہ، بیروت)